

६ भूपाळी

सत्वर जागृत व्हावें, उठावें, पहा पहांट झाली ।

कशि जगदंबे ! अंबे ! रेणुके ! तुला झोंप आली ।

किमिपही रात्र नाहिं उरली ॥ धृ. ॥

जेव्हां अरुण अणि गति उदयाचळिं रविच्या रथाची ।

प्रिय निद्रासुख वाटे तेव्हां ती घडि अमृताची ।

प्रकृती मृदु श्रीमंताची ॥

नीज सर्वथा भंगुं नयेची श्रमुनी निजल्याची ।

आत्महितास्तव परि ऐकियली कथा भारताची ।

व्यासमुनिकविच्या ग्रंथाची ॥

कौंतेयासह वधितों बाळें उद्यां मी पृथेचीं ।

भीष्म म्हणे अशि माझि प्रतिज्ञा नव्हे ही वृथाची ।

जय श्रीहरिविण पार्थाची ॥

युद्धप्रसंगामधें श्रमुनी जरि होती निजली ।

तरि द्रौपदिनें कृष्णाबाई कशि जागी केली ।

गोष्ट तिची अवघी ऐकियली ॥

भीष्म एकला वैरी परि त्या हरी साहाकारी ।

प्रबल पुण्य पंचराजसुत महा अधीकारी ।

तशासहि भय तें चटकारी ॥

कामादिक षड्वैरी मजला गांजिताति भारी ।

अति दुर्बळ खल पाहि एकला मी बहु भिकारी ।

तुझा मी होईन उपकारी ॥

त्याहुनि संकट पडलें म्हणुनी आलों तुझ्या दारीं ।

या समयीं करि करुणा माझी तुला लाज सारी ।

शिण ये तुजविण संसारिं ॥

हांका मारिता कां न बोलसी ? तुझी रीत पहिली ।

केलि उपेक्षा कधिं दीनाची कोणि न पाहियली ।

अशि आण बहुतांनीं वाहिली ॥

पतित मी तूं पतीतपावन जर्गी कीर्ति भरली ।

विष्णुदास म्हणे म्हणुन तुझी मीं आस फार धरली ।

पदें जडमतिनें गाईलीं ॥ २ ॥